

శ్రీః

శ్రీమతే నిగమాంతమహాదేశికాయ నమః

శ్రీమాన్ వేంకటనాథార్యః కవితార్కికకేసరీ ।  
వేదాంతాచార్యవర్యో మే సన్నిధత్తాం సదా హృది ॥

శ్రీవరవరమునిభిః అనుగృహీతా

॥ శ్రీయతిరాజవింశతిః ॥

*This document\* has been prepared by*

***Sunder Kidambi***

*with the blessings of*

శ్రీ రంగరామానుజమహాదేశికన్

**His Holiness *śrīmad āṇḍavan* of *śrīraṅgam***

---

\*This was typeset using skt, L<sup>A</sup>T<sub>E</sub>X, Itrans, and the **Tikanna** font.

శ్రీః

శ్రీమతే రామానుజాయ నమః

## ॥ శ్రీయతిరాజవింశతిః ॥

యః స్తుతిం యతిపతిప్రసాదినీం

వ్యాజహార యతిరాజవింశతిం।

తం ప్రపన్నజనచాతకాంబుదం

నౌమి సౌమ్యవరయోగిపుంగవం॥

శ్రీమాధవాంఘ్రిజలజద్వయనిత్యసేవా-

ప్రేమావిలాశయపరాంకుశపాదభక్తం।

కామాదిదోషహరమాతృపదాశ్రితానాం

రామానుజం యతిపతిం ప్రణమామి మూర్ధ్నా ॥ 1 ॥

శ్రీరంగరాజచరణాంబుజరాజహాంసం

శ్రీమత్పరాంకుశపదాంబుజభృంగరాజం।

శ్రీభట్టనాథపరకాలముఖాబ్జమిత్రం

శ్రీవత్సచిహ్నాశరణం యతిరాజమీడే ॥ 2 ॥

వాచా యతీంద్ర! మనసా వపుషా చ యుష్మ-

త్పాదారవిందయుగళం భజతాం గురూణాం।

కూరాధినాథకురుకేశముఖాద్యపుంసాం

పాదానుచింతనపరస్సతతం భవేయం ॥ 3 ॥

నిత్యం యతీంద్ర! తవ దివ్యవపుస్స్మృతౌ మే

సక్తం మనో భవతు వాగ్గుణకీర్తనేఽసౌ।

కృత్యం చ దాస్యకరణే తు కరద్వయస్య

వృత్త్యంతరేఽస్తు విముఖం కరణత్రయం చ ॥ 4 ॥

అష్టాక్షరాఖ్యమనురాజపదత్రయార్థ-  
 నిష్ఠాం మమాత్ర వితరాద్య యతీంద్ర! నాథ! ।  
 శిష్టాగ్రగణ్యజనసేవ్యభవత్పదాబ్జే  
 హృష్టాఽస్తు నిత్యమనుభూయ మమాస్య బుద్ధిః ॥ 5 ॥

అల్పాఽపి మే న భవదీయపదాబ్జభక్తిః  
 శబ్దాదిభోగరుచిరన్వహమేధతే హా! ।  
 మత్పాపమేవ హి నిదానమముష్య నాన్యత్  
 తద్వారయార్య యతిరాజ! దయైకసింధో! ॥ 6 ॥

వృత్త్యా పశుర్నరవపున్వహమీదృశోఽపి  
 శ్రుత్యాదిసిద్ధనిఖిలాత్మగుణాశ్రయోఽయం ।  
 ఇత్యాదరేణ కృతినోఽపి మిథః ప్రవక్తుం  
 అద్యాపి వంచనపరోఽత్ర యతీంద్ర! వర్తే ॥ 7 ॥

దుఃఖావహోఽహమనిశం తవ దుష్టచేష్టః  
 శబ్దాదిభోగనిరతః శరణాగతాఖ్యః ।  
 త్వత్పాదభక్త ఇవ శిష్టజనౌఘమధ్యే  
 మిథ్యా చరామి యతిరాజ! తతోఽస్మి మూర్ఖః ॥ 8 ॥

నిత్యం త్వహం పరిభవామి గురుం చ మంత్రం  
 తద్దేవతామపి న కించిదహో బిభేమి ।  
 ఇత్థం శరోఽప్యశరవత్ భవదీయసంఘే  
 హృష్టశ్చరామి యతిరాజ! తతోఽస్మి మూర్ఖః ॥ 9 ॥

హా! హంత! హంత! మనసా క్రియయా చ వాచా  
 యోఽహం చరామి సతతం త్రివిధాపచారాః ।  
 సోఽహం తవాప్రియకరః ప్రియకృద్వదేవ  
 కాలం నయామి యతిరాజ! తతోఽస్మి మూర్ఖః ॥ 10 ॥

పాపే కృతే యది భవంతి భయానుతాప-  
 లజ్జాః పునః కరణమస్య కథం ఘటేత|  
 మోహేన మే న భవతీహ భయాదిలేశః  
 తస్మాత్ పునఃపునరఘం యతిరాజ! కుర్వే || 11 ||

అంతర్బహిస్సకలవస్తుషు సంతమీశం  
 అంధః పురస్స్థితమివాహమవీక్షమాణః|  
 కందర్పవశ్యహృదయః సతతం భవామి  
 హంత! త్వదగ్రగమనస్య యతీంద్ర! నార్హః || 12 ||

తాపత్రయీజనితదుఃఖనిపాతినోఽపి  
 దేహస్థితౌ మమ రుచిస్తు న తన్నివృత్తౌ|  
 ఏతస్య కారణమహో మమ పాపమేవ  
 నాథ! త్వమేవ హర తద్యతిరాజ! శీఘ్రం || 13 ||

వాచామగోచరమహోగుణదేశికాగ్ర్య-  
 కూరాధినాథకథితాఖిలనైచ్యపాత్రం|  
 ఏషోఽహమేవ న పునర్జగతీదృశస్తత్  
 రామానుజార్య! కరుణైవ తు మద్గతిస్తే || 14 ||

శుద్ధాత్మయా మునగురూత్తమకూరనాథ-  
 భట్టాఖ్యదేశికవరోక్తసమస్తనైచ్యం|  
 అద్యాస్త్యసంకుచితమేవ మయీహ లోకే  
 తస్మాద్యతీంద్ర! కరుణైవ తు మద్గతిస్తే || 15 ||

శబ్దాదిభోగవిషయా రుచిరస్మదీయా  
 నష్టా భవత్విహ భవద్దయయా యతీంద్ర!|  
 త్వద్దాసదాసగణనాచరమావధౌ యః  
 తద్దాసతైకరసతాఽవిరతా మమాస్తు || 16 ||

శ్రుత్యగ్రవేద్యనిజదివ్యగుణస్వరూపః  
 ప్రత్యక్షతాముపగతస్త్విహ రంగరాజః |  
 వశ్యస్సదా భవతి తే యతిరాజ! తస్మాత్  
 శక్తస్స్వకీయజనపాపవిమోచనే త్వం || 17 ||

కాలత్రయేఽపి కరణత్రయనిర్మితా తి-  
 పాపక్రియస్య శరణం భగవత్క్షమైవ |  
 సా చ త్వయైవ కమలారమణేఽర్థితా యత్  
 క్షేమస్స ఏవ హి యతీంద్ర! భవచ్ఛ్రితానాం || 18 ||

శ్రీమన్! యతీంద్ర! తవ దివ్యపదాబ్జసేవాం  
 శ్రీశైలనాథకరుణాపరిణామదత్తాం |  
 తామన్వహం మమ వివర్ధయ నాథ! తస్యాః  
 కామం విరుద్ధమఖిలం చ నివర్తయ త్వం || 19 ||

విజ్ఞాపనం యదిదమద్య తు మామకీనం  
 అంగీకురుష్వ యతిరాజ! దయాంబురాశే |  
 అఙ్ఘోఽయమాత్మగుణలేశవివర్జితశ్చ  
 తస్మాదనన్యశరణో భవతీతి మత్వా || 20 ||

ఇతి యతికులధుర్యమేధమానైః  
 శ్రుతిమధురైరుదితైః ప్రహర్షయంతం |  
 వరవరమునిమేవ చింతయంతీ  
 మతిరియమేతి నిరత్యయం ప్రసాదం || 21 ||

|| ఇతి శ్రీయతిరాజవింశతిః సమాప్తా ||